

प्रादेशिक समाचार  
आकाशवाणी जैपुर-अजमेर

दिनांक 16.05.2012

समय 18.50

- दारासिंह फर्जी मुठभेड़ मामला रा इल्जामी राजेन्द्र राठौड़ री न्यायिक हिरासत नै चुनौती देवण वाळी अरजी अदालत खारिज करी।
- राज्य मंत्रिमंडल री बैठक – वकीला रा कल्याण सारू अध्यादेश रौ फैसलो।
- राज्यभर मांय गरमी रौ असर बध्यो – श्रीगंगानगर मांय लू रा हालात – पारो 45 डिग्री उं उपर।
- डॉलर रै मुकाबलै रिप्या मांय रिकॉर्ड गिरावट।

घणी चर्चा मांय आया दारा सिंह फर्जी मुठभेड़ मामला रा इल्जामी विधायक राजेन्द्र राठौड़ री न्यायिक हिरासत नै चुनौती देवण वाळी अर्जी नै अदालत खरिज कर दिया है। आज जैपुर री जिला अर सत्र अदालत अ आदेश दिया। न्यायाधीश पी सी जैन कह्यो कै राठौड़ री हिरासत गैर कानूनी नी है। उल्लेखजोग है कै 10 मई नै राजेन्द्र राठौड़ ई अर्जी मांय कह्यो हो कै सीबीआई कनै वां रै खिलाफ कोई गवाह नी है। दूजी कानी सीबीआई रा वकील कैई गवाह होवण री बात कही अर हिरासत नै कानूनी बताया। आज ई अदालत राजेन्द्र राठौड़ निजू काम सारू लैपटॉप दिया जावण री मांग नै खारिज कर दिया। उल्लेखजोग है कै राठौड़ नै 5 अप्रैल नै सीबीआई गिरफ्तार कर्या हा।

भारतीय जनता पार्टी रा राष्ट्रीय सचिव कीरीट सौमेया कुछ राजनेतावां नै कैई साल पैला सहकारी समितियां री जमीं देवण रा मामला री उंचा थर री जांच री मांग दोहराई है। आज जैपुर मांय खबरनवीसा रा एक सम्मेलण मांय वणा कह्यो कै ई बारा मांय जरूरत पड़ण माथै राज्यपाल कनै शिकायत दरज कराई जायेला। दूजी कानी सहकारिता मंत्री परसादी लाल मीणा आज जैपुर मांय आ आरोपां नै निराधार बताया अर कह्यो कै आ जमीं सहकारी समितियां री है अर इण रौ मालिकाना हक नी बदल्यो जायेला।

राज्य सरकार वकीला रा कल्याण सारू एक अध्यादेश लागू करण रौ फैसलो लियो है। इण रै तैत कोई वकील री मौत माथै दी जावण वाळी मदद री रकम एक लाख उं बढ़ार ढाई लाख रिप्या करी जायेली। आज जैपुर मांय मुख्यमंत्री अशोक गहलोत री अध्यक्षता मांय व्ही राज्य मंत्री मंडल री बैठक मांय ओ फैसलो लिरिज्यो। साथै ही वकीलां नै बीमारी री हालत मांय दिया जावण वाळो अनुदान ई दुगुणो कर्यो जायला अर एड्स ओपन हार्ट सर्जरी अर एन्जीयोप्लास्टी सारू ई एक लाख रिप्या मदद दी जायेला। राज्य मंत्री मंडल डॉक्टरा नै पीजी पाठ्यक्रम सारू दो री बजाय तीन साल रौ पढ़ाई री छुट्टी देवण अर पुलिस रा ड्राइवरा रा एमटी भत्ता मांय बढ़वार करण रौ ई फैसलो लियो है। बैठक रै पछै खबरनवीसा उं बतळ मांय सहकारिता मंत्री परसादी लाल मीणा कह्यो कै सगळा जिला मांय आम लोगा सारू कलेक्टर दफ्तरा मांय प्रतीक्षालय बणाया जायेला। न्यारा-न्यारा जिला रा प्रभारी मंत्री 11 जून नै आ रीं शिला धरैला।

राज्यभर मांय गरमी रौ असर और बध्यो है अर उत्तराह्न अर आथूणी हलका मांय तेज गरमी उं जन-जीवन माथै असर पड़्यो है। श्रीगंगानगर मांय आज बेसी तापमान 45 दशमलव 7 डिग्री माथै पहुंच्यो, उटै लू रा हालत बणग्या है। इण रै अलावा चूरू मांय आज बेसी तापमान 44, कोटा, बीकानेर अर बाड़मेर मांय 43 अर जैसलमेर मांय 42 डिग्री सैल्सियस दरज करीज्यो। अजमेर, जैपुर अर जोधपुर मांय ई बेसी तापमान 41 डिग्री उं

उपर रियो। मौसम महकमा रा निदेशक डॉ एस एस सिंह बतायो कै अजे दो-तीन दिना तांई गरमी रौ असर बण्यो रैवेला। धौलपुर, नागौर, भरतपुर, जैसलमेर अर टोंक उं म्हारा खबरनवीस करड़ी गरमी रै कारण आम जन-जीवन माथै असर होवण रा समचार दिया है।

झालावाड़ जिला रौ भवानीमंडी कस्बो आज बौपारिक संस्थावां रा हेला माथै बंद रियो। म्हारा झालावाड़ संवाददाता मुजब बंद रौ हेलो खावण री चीजा रा नमूना लेवण री कार्रवाई रै खिलाफ मांय करीज्यो हो।

सिरोही जिला रा तेलपुर गांव री आशा सहयोगिनी शांति देवी मेघवाल स्वास्थ्य अर परिवार कल्याण रा हलका मांय महताउ उपलब्धियां हासिल करी है। शांति देवी रा जतन उं गांव मांय टीकाकरण अर संस्थागत जापा रा लगस पूरा व्हीया है। वणा नै अबार ई राष्ट्रीय थर माथै सनमानित करीज्यो है। शांति देवी बतायो कै गांव री लुगायां उं सीधी बतळ ई वां री कामयाबी रौ राज है।

डाक महकमों आज खबरनवीस कर्पूर चंद कुलिश माथै एक स्मारक डाक टिकट काड्यो है। पांच रिप्या मोल रौ ओ डाक टिकट जैपुर, जोधपुर, अजमेर अर उदयपुर रा फ्लैटेली ब्यूरो मांय बिकवाळी सारू उपलब्ध है। इण रै साथै ई एक पैला दिन रौ आवरण ई जारी करीज्यो है।

डॉलर रै मुकाबलै रूप्या मांय और गिरावट दरज करीजी है। आज विश्व बजार मांय एक डॉलर री कीमत रिकॉर्ड 54 रूप्या 36 पीसा माथै पहुंचगी। इण उं पैला दिसम्बर मांय आ 54 रूप्या 30 पीसा माथै पहुंची ही। रिजर्व बैंक रा उप गर्वनर के सी चकवर्ती कह्यो कै रिजर्व बैंक ई उतार-चढ़ाव माथै निजर राख्या है अर जरूरत पड़ण माथै दखल ई कर्यो जाय सकै। उल्लेखजोग है कै मार्च 2012 रै पछै रिप्या मांय डॉलर रै मुबाबलै 9 फीसदी गिरावट व्हे चुकी है।

जिलां उं मिल्या दूजा समचार –

- झालावाड़ जिला मांय महात्मा गांधी नरेगा योजना रा मजूरा सारू जिला साक्षरता अर सतत् शिक्षा महकमों 164 केन्द्रा माथै एक घंटा रौ शिक्षा कार्यक्रम सरू कर्यो है।
- अजमेर जिला रा ब्यावर कनै रोडवेज री एक बस रै पलट जावण उं एक मिनख री मौत व्हेगी अर आठ घायल व्हेग्या। घायला मांय तीन विदेश रा रैवणिया है आ नै ब्यावर रा अमृतकौर सफाखाना मांय भर्ती कराईज्या है।
- अजमेर जिला रा ब्यावर मांय पुलिस डकैती रा मामला मांय लाम्बी बगत उं फरार एक इल्जामी मौखम सिंह नै गिरफ्तार कर लिया है।
- धौलपुर मांय आज स्कूला मांय दोपार रा भोजन री योजना री समीक्षा करीजी।
- नागौर मांय वाहनां उं गैर कानूनी वसूली करता पकड़ीज्या पुलिस रा एक एएसआई अर चार कांस्टेबलां नै जिला पुलिस अधीक्षक सस्पेन्ड कर दिया है।
- बूंदी जिला रा हिण्डौली कस्बा मांय कांग्रेस कार्यकर्तावां अर लाखेरी मांय भाजपा कार्यकर्तावां बिजली कटौती रै खिलाफ जेईएन दफ्तरा माथै प्रदर्शन कर्यो।
- टोंक मांय आज भाजपा कार्यकर्तावां पाणी अर बिजली जस्सी समस्यावां रा निराकरण री मांग नै लेर जिला प्रशासन नै मांग पानौ सौप्यो।